



क्व्होलासोथार गाउँपालिकाका उपाध्यक्ष श्री कुमारी मुनी गुरुङद्वारा गाउँपालिकाको  
पाँचौँ गाउँसभा (तेस्रो बजेट अधिवेशन)मा प्रस्तुत गर्नुभएको

वार्षिक नीति तथा कार्यक्रम

२०७६



क्व्होलासोथार गाउँपालिका  
गाउँ कार्यपालिकाको कार्यालय

मालिङ, लमजुङ

२०७६

## क्व्होलासोथार गाउँपालिकाको नीति तथा कार्यक्रम

२०७६।०७७

क्व्होलासोथार गाउँपालिकाको पाचौँ गाउँसभा (बजेट अधिवेशन)का सभाध्यक्ष एवं क्व्होलासोथार गाउँपालिकाका अध्यक्ष श्री प्रेम घले ज्यू,

(प्रमुख अतिथि) गण्डकी प्रदेशका माननीय मुख्य मन्त्री श्री पृथ्वी सुब्बा गुरूड ज्यू,

विशिष्ट अतिथि गण्डकी प्रदेश सरकारका प्रमुख सचिव श्री हरि प्रसाद बस्याल ज्यू,

विशिष्ट अतिथि गण्डकी प्रदेश प्रदेश सभा सदस्य माननीय श्री मिन प्रसाद गुरूङ्ग ज्यू,

अतिथि कृषि वन विज्ञान विश्वविद्यालयका निर्देशक प्रा.डा. श्री नवराज देवकोटा ज्यू,

गाउँपालिका स्थित विभिन्न राजनीतिक दलका प्रतिनिधि ज्यूहरू, सभा सदस्य ज्यूहरू, सम्पूर्ण राष्ट्रसेवक कर्मचारी ज्यूहरू, सुरक्षाकर्मी साथीहरू, पत्रकार मित्रहरू तथा यस गरिमामय गाउँसभामा उपस्थित महानुभावहरू ।

लोकतन्त्र, गणतन्त्र, संघीयता, सामाजिक न्याय तथा परिवर्तन लागि सशस्त्र संघर्ष तथा शान्तिपूर्ण आन्दोलनका क्रममा जीवन आहुति दिने ज्ञात —अज्ञात शहिदहरू प्रति श्रद्धा सुमन साथै घाईते, बेपता एवम् पिडित परिवार प्रति उच्च सम्मान प्रकट गर्दछु। साथै यस अवसरमा गुरूड जातिको उद्गम थलो र विविन्न जात जतिको बसोबास यस साझा फुलबारीमा रहेका संस्कृति, ईतिहास, भेष-भुषा तथा संस्कारको उत्थान, सम्बर्द्धन एवं संरक्षण र विकासमा महत्त्वपूर्ण योगदान पुर्याउनुहुने पूर्वजहरूमा सम्मान प्रकट गर्न चाहन्छु। आफ्नो व्यस्त समयका बावजुद हाम्रो निमन्त्रणा लाई स्वीकार गरी क्व्होलासोथार गाउँपालिकाको पाँचौँ गाउँसभामा पाल्नुहुने प्रमुख अतिथि ज्यूहरू र उपस्थित सम्पूर्ण महानुभावहरूमा गाउँ कार्यपालिकाको तर्फबाट हार्दिक स्वागत गर्न चाहन्छु।

संविधानले सुनिश्चित गरेका प्रावधानहरूलाई व्यवहारतः रुपान्तरण गर्ने क्रममा स्थानीय सरकारको रुपमा गाउँपालिकाको लागि तेस्रो पटक नीति तथा कार्यक्रम प्रस्तुत गर्न पाउँदा निकै हर्षित भएको छु ।

अधिकार, साधन स्रोत, बजेट, उत्तरदायित्व र जवाफदेहिता समेत स्थानीय तहमा स्थानान्तरण भई तल्लो निकायलाई अधिकार सम्पन्न बनाउने प्रयास गरिए अनुरूप संघीयता र स्थानीय सरकार मार्फत गाउँगाउँमा अधिकार, गाउँगाउँमा विकास जस्ता कार्यक्रमहरूलाई मुर्तरुप दिने जिम्मेवारी हाम्रो काँधमा आएको छ । यो हाम्रो लागि अवसर र चुनौती दुवै हो ।

क्व्होलासोथार गाउँपालिकालाई आर्थिक रूपले सम्पन्न, भौतिक रूपले सुविधासम्पन्न, राजनीतिक रूपले समावेशी/सहभागितामुलक, वातावरणीय रूपले स्वच्छ, सफा तथा व्यवस्थापकीय रूपले सुव्यवस्थित पालिकाको रुपमा विकास गर्नु गाउँपालिकाको लक्ष्य तथा उद्देश्य हुनेछ । उच्च पहाडी भौगोलिक वनावट रहेको यस गाउँपालिकामा सर्वसाधारण जनताले प्रत्यक्ष अनुभूत गर्ने खालका, आर्थिक समृद्धि र सामाजिक रुपान्तरणमा टेवा दिने, क्षेत्रगत र भौगोलिक सन्तुलन कायम राख्ने योजना तर्जुमा गर्ने, स्थानीय जनतालाई योजना तर्जुमा साथै कार्यान्वयनमा प्रत्यक्ष सहभागि बनाउने, मागमा आधारित यस क्षेत्रको माटो सुहाउँदो कार्यक्रम तथा विकास गतिविधिहरू सञ्चालन गरी समृद्ध गाउँपालिका बनाउने प्रमुख नीति रहेको छ ।

## क्वहोलासोथार गाउँपालिकाको नीति तथा कार्यक्रम

२०७६।०७७

विकास व्यवस्थापनका दृष्टिले पछाडी परेका वडाहरूमा सन्तुलित विकास गर्ने नीति अवलम्बन गरिएको छ । सोही अवधारणा अनुरूप जनसंख्या, भूगोल, विकासको अवस्था साथै विकास लागत आदिका आधारमा वडास्तरिय श्रोत साधन बाँडफाँडको नीति अवलम्बन गरिनेछ ।

दीर्घकालिन दृष्टिकोण सहित गाउँपालिकाको समग्र विकासको खाका तयार गरी कार्यान्वयनका लागि गाउँपालिका विकास गुरुयोजना तर्जुमा गर्ने कार्य शुरु गरिनेछ । गाउँपालिका विकासको लागि आवधिक विकास योजना निर्माण गर्ने, मध्यमकालिन खर्च संरचना बमोजिम बजेट निर्माण तथा खर्च गर्ने अभ्यासको थालनी गरिनेछ ।

सभाध्यक्ष ज्यू

क्वहोलासोथार गाउँपालिकाको पाचौँ गाउँसभाको यस स्वर्णिम अवसरमा उपस्थित सम्पूर्ण गाउँसभा सदस्य ज्यूहरू प्रति न्यानो अभिवादन गर्दै क्वहोलासोथार गाउँपालिकालाई सफा, स्वच्छ, समुन्नत र नमुना पालिका बनाउने हाम्रो अभियानमा मार्गदर्शन, सहयोग र सुझावको अपेक्षा सहित आ.व. २०७६।०७७को नीति तथा कार्यक्रम प्रस्तुत गर्ने अनुमति चाहन्छु ।

### नीति तथा कार्यक्रम:

- साना तथा टुक्रे योजनाहरूलाई निरूत्साहित गर्दै ठूला योजनाहरूलाई प्राथमिकता दिने नीति यस गाउँपालिकाले लिएको छ । मध्यम तथा ठूला योजनाहरूमा केन्द्र तथा प्रदेश सरकारसँग सहकार्य गरी समपूरक कोषको सहयोगमा त्यस्ता योजना सम्पन्न गर्ने लक्ष्य लिइएको छ । यसका निम्ति गत आ.व. को तुलनामा आगामी आ.व.मा पर्याप्त मात्रामा कोषको व्यवस्था गर्ने नीति लिइएको छ ।
- भौतिक पूर्वाधार अन्तर्गत सडक तर्फ नयाँ ट्रयाक खोल्ने भन्दा भइरहेको सडकहरूको स्तरोन्नति गर्ने तर्फ बजेट विनियोजन गर्ने नीति अवलम्बन गरिएको छ । सबै मौसममा सुचारू हुने गरी कुलेसो निर्माण तथा ग्राभेल गर्ने कार्यलाई प्राथमिकता दिने नीति लिइएको छ ।
- वैदेशिक रोजगारीलाई न्यूनीकरण गर्न उत्पादनमूलक तथा छिटो प्रतिफल दिने योजनाहरू कार्यान्वयन गर्ने नीति लिँदै कृषि, पशुपालन तथा पर्यटन प्रवर्धनका योजनाहरूमा बजेट विनियोजन गर्ने नीति लिइएको छ ।
- आन्तरिक आम्दानीलाई वृद्धि गर्न राजश्व को दरभन्दा दायरालाई वढाउँदै संघीय सरकार तथा प्रदेश सरकारबाट प्राप्त बजेटको प्रभावकारी कार्यान्वयन गर्ने नीति लिइएको छ ।
- आर्थिक वर्षको शुरुदेखि नै योजना कार्यान्वयन प्रक्रिया अगाडि वढाउन योजना कार्यान्वयन तालिका बनाइ उपभोक्ताको अधिकतम सहभागितामा समयमा नै योजना कार्यान्वयन तथा अनुगमन मूल्यांकन वस्तुनिष्ठ बनाउने नीति अवलम्बन गरिनेछ ।

अब म स्थानीय तहको योजना तथा बजेट तर्जुमा दिग्दर्शन २०७४ मा उल्लेख भए बमोजिम क्षेत्रगत नीति कार्यक्रम पेश गर्न चाहन्छु ।

## क्व्होलासोथार गाउँपालिकाको नीति तथा कार्यक्रम

२०७६।०७७

### १. आर्थिक विकास :

- कुनै पनि क्षेत्रको विकासको लागि त्यस क्षेत्रका जनताको रोजगारी र आय आर्जनमा बढोत्तरी हुनु पर्दछ । गाउँपालिकाको विकासको लागि कृषि तथा पशुपालन क्षेत्रको आधुनिकीकरण र विविधिकरण गरी जनताको आयमा वृद्धि गर्ने नीति गाउँपालिकाले लिनेछ । यसको लागि कृषि तथा पशुपालन क्षेत्रमा उत्पादन तथा उत्पादकत्व वृद्धिका लागि आवश्यक आधारभूत पूर्वाधारहरू निर्माण गरिने नीति लिइनेछ । यसको लागि कृषि विज्ञ, जनप्रतिनिधि र स्थानीयहरूको बृहत छलफलमा बनाईएको बृहत कृषि तथा पशुपालन गुरुयोजना अनुरूप प्रथम चरणमा आत्मनिर्भर र दोश्रो चरण निर्यातमुखी कृषि योजना बनाई आयात प्रतिस्थापन तथा निर्यात प्रवर्द्धनको नीति अबलम्बन गरिनेछ ।
- प्रतिस्पर्धी, तुलनात्मक लाभको सम्भावना भएको, भौगोलिक एवं पर्यावरणीय स्थिति अनुकूल हुने र उच्च मूल्य पर्ने फलफूल, नगदे तथा खाद्य बालीहरूतर्फ कृषकहरूलाई आकर्षित गर्ने नीति गाउँपालिकाले अंगीकार गर्नेछ ।
- संघ तथा प्रदेश सरकारसंग आवश्यक समन्वय गर्दै कृषि तथा पशुपालनको आधुनिकीकरण तथा यान्त्रिकीकरणमा जोड दिइनेछ । प्रदेश सरकार सँगको सहकार्यमा शीत भण्डार निर्माणको लागि आवश्यक पहल गरिनेछ ।
- निर्वाहमुखी कृषि तथा पशुपालनलाई विस्थापित गरी सामुहिक तथा व्यवसायिक कृषि तथा पशुपालनमा जोड दिइनेछ । उत्कृष्ट कृषकलाई प्रोत्सहान स्वरूप फर्म विस्तार र व्यवस्थापनका लागि अनुदानको व्यवस्थापन गरिनेछ ।
- अर्गानिक तरकारी, दुध, फलफूल, मासुमा आत्मनिर्भर बन्नका लागि उत्पादन र उत्पादकत्वमा वृद्धि गर्ने कार्यक्रम ल्याइनेछ ।
- आधुनिक बधशाला निर्माण गरि स्वस्थ र सफा मासु बिक्रि वितरणका लागि पहल गरिनेछ ।
- प्राकृतिक रूपले पाइने जडिवुटीको संरक्षण गर्दै जडिवुटि नर्सरी तथा खेती र उपभोग एवं प्रवर्धनमा जोड दिइनेछ ।
- प्राकृतिक सुन्दरताले भरिपूर्ण तथा गुरुड संस्कृतिको धनी क्व्होलासोथार गाउँपालिका नेपालको एक पर्यटकिय गन्तव्य भएकोले यसबाट जनतालाई अधिक रूपमा लाभान्वित गराउन गाउँपालिकाका पर्यटकिय गन्तव्यहरूमा आगामी पाँच वर्ष भित्र पर्यटक संख्या दोब्बर बनाउने लक्ष्य लिइएको छ । त्यसको लागि पर्यटनमैत्री वातावरण निर्माण, आवश्यक पूर्वाधारहरूको निर्माण, पार्क तथा दृष्यावलोकनको लागि भ्यूटावर निर्माण, होटल तथा पर्यटन सेवा उद्योगहरूको संख्या वृद्धि गर्ने, पर्यटन व्यवसाय गर्ने व्यक्ति तथा संस्थाहरूलाई क्षमता विकास गर्ने, राष्ट्रिय तथा अन्तर्राष्ट्रिय क्षेत्रमा प्रचार प्रसार कार्य गरिनेछ ।
- सार्क राष्ट्रकै नमूना पर्यटकीय गाउँ तथा नेपालकै पहिलो स्मार्ट भिलेज घले गाउँलाई “स्मार्ट भिलेज” का अन्य आयामहरूको अवधारणालाई मूर्तरूप दिन आवश्यक कार्यहरू गरिनेछ ।

## कव्होलासोथार गाउँपालिकाको नीति तथा कार्यक्रम

२०७६।०७७

- सहकारीको माध्यमबाट आर्थिक उन्नति गर्न तथा घर घरमा रोजगारी सिर्जना गर्न आवश्यक नीति तथा कार्यक्रम ल्याइनेछ। सबै सहकारी संस्थालाई अनिवार्य अन-लाईन प्रविधिमा रुपान्तरण गर्न केन्द्रिय सहकारी सफ्टवेयर प्रयोग गरि अनुगमन प्रतिवेदन पेश गर्न लगाइनेछ ।
- प्रधानमन्त्री रोजगार कार्यक्रमलाई सारभूत रुपमा लागु गरि वेरोजगार व्यक्तिहरूलाई कम्तिमा १०० दिनको रोजगार प्रदान गर्नका लागि स्थानीय तहकै विकास निर्माणका कार्यक्रममा प्राथमिकता दिइनेछ ।
- स्थानीय तहमा उपलब्ध हुने स्रोत साधनलाई उच्चतम प्रयोग गरि परम्परागत सिप र ज्ञानको जगेर्ना गर्दै आधुनिकरणमा जोड दिई आर्थिक सम्बृद्धको दिशा तर्फ गाउँपालिकालाई उन्मुख गराइनेछ ।

### २. सामाजिक विकास :

- यस गाउँपालिकामा रहेका सामुदायिक विद्यालयहरूलाई नमुना विद्यालयको रुपमा विकास गर्नका लागि विद्यालयहरू छनौट गरि सूचना प्रविधिमैत्री तथा अंग्रेजी माध्यमको शिक्षा कार्यक्रमको सुरुवात गरि आगामी वर्षहरूमा सम्पूर्ण सामुदायिक विद्यालयहरूमा लागु गरिनेछ।
- गरिव तथा जेहेन्दार, उत्कृष्ट अंक ल्याई प्राविधिक शिक्षा अध्ययन गर्ने विधार्थीलाई छात्रवृत्ती<sup>१</sup> कार्यक्रम तथा स.ई.ईमा उत्कृष्ट अंक ल्याउने सामुदायिक विद्यालयका विधार्थी लाई पुरस्कृत गर्ने कार्यक्रमलाई निरन्तरता दिइनेछ।
- माध्यमिक विद्यालय सञ्चालनको लागि आवश्यक पूर्वाधार पुरा गरेको तथा माध्यमिक तह सञ्चालनको सम्भाव्यता रहेका सामुदायिक विद्यालयहरूलाई क्रमशः तह वृद्धि गर्दै लैजाने नीतिगत व्यवस्था अंगालिनेछ ।<sup>२</sup>
- सम्पूर्ण विद्यालयहरूमा प्राथमिक उपचारका लागि प्राथमिक उपचार बक्स(First-Aid Kit) को व्यवस्था गरिनेछ। सामुदायिक विद्यालयहरूको शैक्षिक गुणस्तर अभिवृद्धिका लागि अभिभावक शिक्षा कार्यक्रम समेत लागु गरिनेछ ।
- गाउँपालिका भित्रका सबै स्वास्थ्य संस्था तथा विद्यालयहरूमा आधारभूत सूचना प्रविधिका सामग्री जडान तथा व्यवस्थापन गर्दै लगिनेछ ।
- गाउँपालिकाका स्वास्थ्य संस्थाहरूमा औषधिहरूको अभाव हुन नदिन आवश्यक व्यवस्था गरिनेछ । स्वास्थ्य सेवाको गुणस्तरमा अभिवृद्धि गर्न आवश्यक कार्यक्रमहरू गरिनेछ ।
- महिला स्वास्थ्य स्वयंसेविकाहरूलाई मासिक प्रतिवेदन पेश गर्दा यातायात तथा प्रोत्साहन खर्च दिने कार्यक्रमलाई निरन्तरता दिइनेछ।
- कुनै पनि बालबालिका कुपोषणबाट ग्रसित हुनबाट बचाउन पोषणको व्यवस्था विद्यालयगत रूपमा, सुनौला हजार दिनका आमा तथा बच्चा कार्यक्रम तथा विविध जनचेतना मूलक कार्यक्रम गरिनेछ।
- पूर्ण खोप सुनिश्चितता तथा दिगोपना घोषणा कार्यक्रमलाई निरन्तरता दिइनेछ।

<sup>१</sup> सभासदस्य श्री राजु गुरुङद्वारा दर्ता गरिएको संशोधन प्रस्ताव पारित भइ परिवर्तन भएको

<sup>२</sup> सभासदस्य श्री राजु गुरुङद्वारा दर्ता गरिएको संशोधन प्रस्ताव पारित भइ परिवर्तन भएको

## कव्होलासोथार गाउँपालिकाको नीति तथा कार्यक्रम

२०७६।०७७

- आकस्मिक सेवा तथा विरामीहरूलाई तुरुन्त प्रेषण गर्ने र स्वास्थ्य सेवा उपलब्धताका लागि एम्बुलेन्स सेवा आरम्भ गरिनेछ।
- गाउँपालिका भित्र प्रचलित संस्कार तथा संस्कृति तथा गाउँपालिका भित्र रहेका मठ, मन्दिर, चौतारा, गुम्बा, क्वोर्डो धिँ आदिको संरक्षणमा जोड दिईनेछ। परम्परागत भेषभुषा, कला संस्कृतिका सर-सामानहरूको संरक्षणको लागि संग्रहालयहरूको निर्माण तथा स्तरोन्नति गरिनेछ।
- गाउँपालिकालाई आगामी आर्थिक वर्ष भित्रमा पूर्ण सरसफाई उन्मुख गाउँपालिका निर्माण गर्नको लागि आवश्यक कार्यक्रमहरू गरिनेछ। पूर्ण सरसफाई उन्मुख गाउँपालिका बनाउन नेपाल सरकारले तोकेको सुचकहरू पुरा गर्न प्राथमिकता दिई काम कारवाही अगाडी बढाईनेछ।
- पूर्ण सरसफाई उन्मुख गाउँपालिका निर्माण अभियान अन्तरगत स्थानीय आमा समुह, युवा क्लव तथा गैरसरकारी संस्थाहरूसँग सहकार्य गरी बाँकी वडाहरूलाई पूर्ण सरसफाई उन्मुख वडाको रूपमा घोषणा गर्न आवश्यक कार्यहरू गरिनेछ।
- सामाजिक न्याय र समताका लागि सकारात्मक विभेद को नीति अनुरूप पछाडी परेका महिला, बालबालिका, ज्येष्ठ नागरिक, अपाङ्गता, दलित तथा अल्पसंख्यक वर्ग तथा समुदायलाई विकासको मुलधारमा ल्याउन लक्षित कार्यक्रमहरू सञ्चालन गरिनेछ।
- बजेट तथा योजना तर्जुमा कार्यान्वयन बाट प्राप्त प्रतिफलको बाँडफाँडमा महिला, दलित, अपाङ्ग, ज्येष्ठ नागरिक तथा अल्पसंख्यक र पिछडिएका वर्गका समुदायका नागरिकको सहभागिता सुनिश्चित गरिनेछ।
- दिर्घरोग जस्तै मिर्गौला र मुटु रोगीको उपचारार्थ आर्थिक सहयोग कार्यक्रमलाई निरन्तरता दिईनेछ।
- बालविवाह, बहुविवाह तथा महिला हिसालाई न्यूनीकरण गर्न जनचेतनामूलक कार्यक्रमहरू सञ्चालन गरिनेछ।
- एक घर एक धारा नीतिलाई आत्मसात गरी गाउँपालिका आफैले वा प्रदेश सरकार तथा संघीय सरकार र अन्य संघ संस्था सँग सहकार्य गरी क्रमवद्ध रूपमा योजना कार्यान्वयन गरिनेछ।
- स्वास्थ्यका लागि खेलकुद, राष्ट्रियता र एकताका लागि खेलकुद भन्ने अभियानलाई अगाडी बढाईनेछ। गाउँपालिका लिंग फुटबल तथा रास्ट्रपति रनिङ शिल्ड प्रतियोगितालाई निरन्तरता दिइनेछ। खेलाडीहरूको प्रतिभा प्रस्फुटनका निमित्त स्थानीय क्लबहरू, समूह तथा अन्य संघ संस्था संग समन्वय गरि खेलमा सहभागी गराईनेछ।
- विकृति र विसंगति हटाउन, सभ्यता र सुसंस्कार बढाउन, युवा पीढीलाई कुलतबाट जोगाउन खेलकुद र अतिरिक्त क्रियाकलापमा जोड दिइनेछ। एक वडा एक खेल मैदान निर्माणको नीति लिइनेछ। निर्मित खेलमैदानहरूको स्तरोन्नति गरिनेछ।

### ३. पूर्वाधार विकास :

- सामाजिक-आर्थिक एकिकरण, उद्योग व्यापारको विकास, पर्यटन विकास, वस्तु तथा सेवा उत्पादन तथा वितरणको प्रभावकारी व्यवस्थापनलाई टेवा पुर्‍याउने तथा आम नागरिकका आधारभुत आवश्यकताहरू परिपूर्ति गर्ने खालका पूर्वाधारहरूको विकासमा जोड दिइनेछ।

## क्व्होलासोथार गाउँपालिकाको नीति तथा कार्यक्रम

२०७६।०७७

- जिल्ला सदरमुकाम, गाउँपालिका केन्द्र तथा वडा कार्यालय संग जोडिने सडकलाई प्रदेश सरकारको सहयोग तथा सहकार्यमा स्तरोन्नति गरिनेछ। ९ वटै वडाहरूका बस्तीहरूमा सडक सञ्जाल जोडी गाउँ- गाउँलाई एक आपसमा जोड्ने नीति अवलम्बन गरिने छ ।
- दुइ जिल्ला तथा दुइ स्थानीय तह जोड्ने सडकखण्डलाई प्राथमिकताका साथ निर्माण गर्नको लागि संघीय तथा प्रदेश सरकारसँग सहकार्य र समन्वय गरिनेछ ।
- आवश्यक वडा कार्यालय र स्वास्थ्य चौकी भवनहरू निर्माण तथा मर्मत-संहार तथा सूचना प्रविधियुक्त वडा कार्यालयका लागि आवश्यक वजेट विनियोजन गर्नुका साथै केन्द्र र प्रदेश सरकार सँग समन्वय गरिनेछ ।
- गाउँपालिका अन्तरगत विद्युत सुविधाबाट वञ्चित रहेका बस्तीहरूमा प्रदेश सरकार संग समन्वय गरि उज्यालो प्रदेश अभियान कार्यक्रम संचालनका लागि पहल गरिनेछ ।
- नवीकरण उर्जालाई प्राथमिकता राखी पर्यटकीय स्थानमा सडक सौर्य बत्ति जडान कार्यलाई प्राथमिकता दिईनेछ। साना तथा लघु जल विद्युत गृहहरूबाट अटुट रूपमा विद्युत उत्पादनमा सहयोग पुर्याउन आवश्यक कार्यहरू गरिनेछ ।
- वडाहरूमा अति आवश्यक रहेका सामाजिक भवन निर्माण कार्यतर्फ ध्यान दिइनेछ ।
- खाली एवं वाझो रहेका फाँटहरूमा सिँचाइ सुविधा पुर्याउनको लागि योजना छनौट एवं वजेट विनियोजनमा प्राथमिकता दिइनेछ ।
- साना सिँचाईका योजनाहरूमा पनि गाउँपालिकाले अनुदान दिई उत्पादकत्व वृद्धिमा जोड दिने नीति अवलम्बन गरिनेछ ।

### वन, वातावरण तथा विपद् व्यवस्थापन

- "क्व्होलासोथार बासीको चाहाना, स्वच्छ सफा र हराभरा पालिका हाम्रो कामना" अभियान संचालन गरिनेछ। जलवायु परिवर्तन संग जुध्न प्रवाभ न्यूनीकरण कार्यक्रमहरू अपनाउन नसकिएपनि विभिन्न अनुकुलनका कार्यक्रमहरू अघि बढाउदै लगिनेछ ।
- विपद् व्यवस्थापन समितिलाई सक्रिय तुल्याइ वडास्तरमा पनि विपद् व्यवस्थापन समिति निर्माण तथा विपद् व्यवस्थापन रणनीति तयार गरिनेछ ।
- विपद् व्यवस्थापनको निम्ति अति आवश्यक सामानहरूको व्यवस्थापन गर्ने तथा सरोकारवाला गैरसरकारी संस्थाहरूसंग सहकार्य गरी विपद् जोखिम न्यूनीकरणका उपायहरू अवलम्बन गरिनेछ ।
- एक व्यक्ति एक फलफूलको बिरुवा रोपने कार्यक्रमलाई विस्तार गरि निरन्तरता दिईनेछ ।
- नयाँ ट्रयाक खोलिएका सडकमा भू-क्षय, पहिरो बाट जोगाउन Bio-Engineering प्रविधिलाई प्रयोगमा ल्याउने व्यवस्था मिलाईनेछ ।
- आपतकालीन उद्धार सामग्रीको खरिद गरि वडा तथा टोल-टोलमा पुर्याउने व्यवस्था मिलाईनेछ ।



## कव्होलासोथार गाउँपालिकाको नीति तथा कार्यक्रम

२०७६।०७७

- सामुदायिक वन उपभोक्ता समितिहरूलाई वैज्ञानिक वन व्यवस्थापन सम्बन्धि आवश्यक तालिम तथा सचेतना कार्यक्रम सञ्चालन गरिनेछ । सघन वन फँडानी कार्यलाई निरुत्साहित गरिनेछ ।

### ४. सुशासन, संस्थागत विकास तथा सेवा प्रवाह :

- गाउँपालिकाबाट प्रवाह हुने सेवा प्रवाहलाई गुणस्तरिय, छिटो छरितो बनाउनका लागि आवश्यक कदमहरू चालिनेछ । सार्वजनिक सेवा प्रवाहका नयाँ अभ्यासहरूलाई लागु गर्दै लगिनेछ । पूँजीगत बजेट कार्यान्वयनमा तीव्रता दिइनेछ । ठूला र छानीएका आयोजनाहरूको प्रभावकारी अनुगमना लागि द्रुत अनुगमन टोली परिचालन गरिनेछ । गाउँसभाबाट पारित वार्षिक कार्यक्रम तथा बजेट कार्यान्वयनका लागि निश्चित कार्ययोजना बनाई अधि बढिनेछ ।
- सुशासनका मूल आधारहरू वित्तिय अनुशासन, पारदर्शीता र जवाफदेहिता लाई सशक्त बनाउन तथा वित्तिय जोखिमलाई न्यूनीकरण गर्न गाउँपालिकाबाट प्रदान गरिने सेवा सुविधाको प्रभावकारिता वृद्धि गरि सेवाग्राहीलाई छिटो छरितो एवं पारदर्शी रूपले सेवा प्रदान गर्ने कार्यमा सहयोग पुर्याउन सार्वजनिक सुनुवाई, सामाजिक परिक्षण, सहभागितात्मक अनुगमन- मुल्यांकन जस्ता कार्यक्रमहरूको थालनी गरिनेछ ।
- गाउँपालिकाका कर्मचारीहरूलाई सुशासन तथा सकारात्मक सोच लगायत सेवा प्रवाह सम्बन्धी र अन्य तालिमहरूको व्यवस्था गरी सुशासनलाई अभिवृद्धि गरिनेछ ।
- गाउँकार्यपालिकाको आय, व्यय तथा सार्वजनिक खरिद प्रक्रियालाई व्यवस्थित तथा पारदर्शी बनाइनेछ । आन्तरिक राजश्वका दर तथा दायरालाई व्यवस्थित तथा वैज्ञानिक बनाइ राजश्व वृद्धिमा जोड दिइनेछ ।
- उत्कृष्ट काम गर्ने कर्मचारी, उपभोक्ता समितिलाई पुरस्कृत गर्ने नीतिलाई निरन्तरता दिइनेछ ।
- गाउँ कार्यपालिकाको कार्यालय र यस अन्तर्गतका शाखा कार्यालयहरूमा इ-हाजिरीको व्यवस्था गरिनेछ । इन्टरनेट जडान गर्न बाँकि वडा कार्यालयहरूमा इन्टरनेट जडान गरी प्रयोगमा वढावा दिइनेछ ।
- कार्यालय परिसर तथा पर्यटकीय स्थलका संरचना तथा अन्य सम्पतिको सुरक्षाथि CCTV जडान गरिनेछ ।
- गाउँपालिकाको घरधुरी सर्वेक्षण तथा लगत संकलन गरि एकिकृत गाउँपालिका प्रोफाइल निर्माण गरिने छ । गाउँपालिकाको ऐतिहासिक, सांस्कृतिक विशेषता, प्राकृतिक सुन्दरतालाई समेटी वृत्तचित्र निर्माण गरिनेछ ।
- गाउँपालिकाका गतिविधिहरू वेवसाइट, सञ्चार माध्यम तथा सामाजिक संजालबाट सार्वजनिकीकरण गर्ने कार्यलाई निरन्तरता दिइनेछ ।
- सेवा प्रवाहलाई सरल तथा सहज बनाउन नागरिक बडापत्र, निवेदनको उचित ढाँचाहरू तयार गरी सबै वडा कार्यालयहरूबाट प्रदान गरिने सेवालाई एकरूपता गरिनेछ ।



## क्व्होलासोथार गाउँपालिकाको नीति तथा कार्यक्रम

२०७६।०७७

विकास कुनै एक्लो व्यक्ति वा संस्थाको प्रयास मात्र पर्याप्त हुँदैन यसमा सरोकारवाला सबैको सहयोग, साथ र समन्वयको आवश्यकता पर्दछ । गाउँपालिकाको आगामी आर्थिक वर्षको नीति तथा कार्यक्रमलाई मुर्तरूप दिन यस क्षेत्रबाट निर्वाचित हुनुहुने सम्पूर्ण जनप्रतिनिधिज्यूहरू, कर्मचारीवर्ग तथा आम गाउँपालिका वासीहरूको सहयोग र साथ रहने अपेक्षा राखेको छु ।

अन्त्यमा, हाम्रो गाउँपालिकाको निमन्त्रणालाई स्वीकार गरी आफ्नो अमूल्य समय दिई हौसला प्रदान गर्न पाल्नुहुने प्रमुख अतिथि ज्यू, विशेष अतिथि ज्यू, राजनीतिक पार्टिका प्रतिनिधि ज्यूहरू, समाजसेवी एवं वृद्धिजीवीहरू, विभिन्न संघसंस्थाका प्रमुख एवं प्रतिनिधि ज्यूहरू, पत्रकार ज्यूहरू एवं उपस्थित सम्पूर्ण महानुभावहरूमा हार्दिक धन्यवाद सहित आभार प्रकट गर्न चाहन्छु र धैर्यताका लागि सबैमा नमन प्रकट गर्न चाहन्छु ।

धन्यवाद ।

कुमारी मुनी गुरुङ

उपाध्यक्ष

क्व्होलासोथार गाउँपालिका

मालिङ, लमजुङ ।